

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే బాలకాండే

॥ చతుర్దశః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ చతుర్దశః సర్గః ॥

దశరథేనాశ్వమేధయజ్ఞస్య సాంగోపాంగమనుష్ఠానం

అథ సంవత్సరే పూర్ణే తస్మిన్ ప్రాప్తే తురంగమే ।  
సరయ్యాశ్చోత్తరే తీరే రాజ్ఞో యజ్ఞోఽభ్యవర్తత ॥ 1.14.1 ॥

ఋష్యశృంగం పురస్కృత్య కర్మ చక్రుర్ద్విజర్షభాః ।  
అశ్వమేధే మహాయజ్ఞే రాజ్ఞోఽస్య సుమహాత్మనః ॥ 1.14.2 ॥

కర్మ కుర్వంతి విధివద్ యాజకా వేదపారగాః ।  
యథావిధి యథాన్యాయం పరిక్రామంతి శాస్త్రతః ॥ 1.14.3 ॥

ప్రవర్గ్యం శాస్త్రతః కృత్వా తథైవోపసదం ద్విజాః ।  
చక్రుశ్చ విధివత్ సర్వమధికం కర్మ శాస్త్రతః ॥ 1.14.4 ॥

అభిపూజ్య తదా హృష్టాః సర్వే చక్రుర్యథావిధి ।  
ప్రాతఃసవనపూర్వాణి కర్మాణి మునిపుంగవాః ॥ 1.14.5 ॥

ఐంద్రశ్చ విధివద్ దత్తో రాజా చాభిషుతోఽనఘః ।  
మాధ్యందినం చ సవనం ప్రావర్తత యథాక్రమం ॥ 1.14.6 ॥

తృతీయసవనం చైవ రాజ్ఞోఽస్య సుమహాత్మనః ।  
చక్రుస్తే శాస్త్రతో దృష్ట్వా యథా బ్రాహ్మణపుంగవాః ॥ 1.14.7 ॥

ఆహ్వాయాంచక్రిరే తత్ర శక్రాదీన్ విబుధోత్తమాన్ |  
ఋష్యశృంగాదయో మంత్రైః శిక్షాక్షరసమన్వితైః || 1.14.8 ||

గీతిభిర్మధురైః స్నిగ్ధైర్మంత్రాహ్వానైర్యథార్హతః |  
హోతారో దదురావాహ్యా హవిర్భాగాన్ దివోకసాం || 1.14.9 ||

న చాహుతమభూత్ తత్ర స్థలితం వా న కించన |  
దృశ్యతే బ్రహ్మవత్ సర్వం క్షేమయుక్తం హి చక్రిరే || 1.14.10 ||

న తేష్వహాసు శ్రాంతో వా క్షుధితో వా న దృశ్యతే |  
నావిద్వాన్ బ్రాహ్మణః కశ్చిన్నాశతానుచరస్తథా || 1.14.11 ||

బ్రాహ్మణా భుంజతే నిత్యం నాథవంతశ్చ భుంజతే |  
తాపసా భుంజతే చాపి శ్రమణాశ్చైవ భుంజతే || 1.14.12 ||

వృద్ధాశ్చ వ్యాధితాశ్చైవ స్త్రీబాలాశ్చ తథైవ చ |  
అనిశం భుంజమానానాం న తృప్తిరుపలభ్యతే || 1.14.13 ||

దీయతాం దీయతామన్నం వాసాంసి వివిధాని చ |  
ఇతి సంచోదితాస్తత్ర తథా చక్రురనేకశః || 1.14.14 ||

అన్నకూటాశ్చ దృశ్యంతే బహవః పర్వతోపమాః |  
దివసే దివసే తత్ర సిద్ధస్య విధివత్ తదా || 1.14.15 ||

నానాదేశాదనుప్రాప్తాః పురుషాః స్త్రీగణాస్తథా |  
అన్నపానైః సువిహితాస్తస్మిన్ యజ్ఞే మహాత్మనః || 1.14.16 ||

అన్నం హి విధివత్స్వాదు ప్రశంసంతి ద్విజర్షభాః |  
అహో తృప్తాః స్మ భద్రం తే ఇతి శుశ్రావ రాఘవః || 1.14.17 ||

స్వలంకృతాశ్చ పురుషా బ్రాహ్మణాన్ పర్యవేషయన్ |  
ఉపాసంతే చ తానన్యే సుమృష్టమణికుండలాః || 1.14.18 ||

కర్మాంతరే తదా విప్రా హేతువాదాన్ బహూనపి |  
ప్రాహుః సువాగ్మినో ధీరాః పరస్పరజిగీషయా || 1.14.19 ||

దివసే దివసే తత్ర సంస్తరే కుశలా ద్విజాః |  
సర్వకర్మాణి చక్రుస్తే యథాశాస్త్రం ప్రచోదితాః || 1.14.20 ||

నాషడంగవిదత్రాసీన్నావ్రతో నాబహుశ్రుతః |  
సదస్యాస్తస్య వై రాజ్ఞో నావాదకుశలో ద్విజః || 1.14.21 ||

ప్రాప్తే యూపోచ్ఛయే తస్మిన్ షడ్ బైల్వాః ఖాదిరాస్తథా |  
తావంతో బిల్వసహితాః పర్ణినశ్చ తథా పరే || 1.14.22 ||

శ్లేష్మాతకమయో దిష్టో దేవదారుమయస్తథా |  
ద్వావేవ తత్ర విహితౌ బాహువ్యస్తపరిగ్రహౌ || 1.14.23 ||

కారితాః సర్వ ఏవైతే శాస్త్రజ్ఞైర్యజ్ఞకోవిదః |  
శోభార్థం తస్య యజ్ఞస్య కాంచనాలంకృతా భవన్ || 1.14.24 ||

ఏకవింశతియూపాస్తే ఏకవింశత్యరత్నయః |  
వాసోభిరేకవింశద్భిరేకైకం సమలంకృతాః || 1.14.25 ||

విన్యస్తా విధివత్ సర్వే శిల్పిభిః సుకృతా దృఢాః |  
అష్టాస్తయః సర్వ ఏవ శ్లక్షరూపసమన్వితాః || 1.14.26 ||

ఆచ్ఛాదితాస్తే వాసోభిః పుష్పైర్గంధైశ్చ పూజితాః |  
సప్తర్షయో దీప్తిమంతో విరాజంతే యథా దివి || 1.14.27 ||

ఇష్టకాశ్చ యథాన్యాయం కారితాశ్చ ప్రమాణతః |  
చిత్తోఽగ్నిర్బ్రాహ్మణైస్తత్ర కుశలైః శిల్పకర్మణి || 1.14.28 ||

స చితోఽ రాజసింహస్య సంచితః కుశలైర్ద్విజైః |  
గరుడో రుక్మపక్షో వై త్రిగుణోఽష్టాదశాత్మకః || 1.14.29 ||

నియుక్తాస్తత్ర పశవస్తత్తదుద్దిశ్య దైవతం |  
ఉరగాః పక్షిణశ్చైవ యథాశాస్త్రం ప్రచోదితాః || 1.14.30 ||

శామిత్రే తు హయస్తత్ర తథా జలచరాశ్చ యే |  
ఋషిభిః సర్వమేవైతన్నియుక్తం శాస్త్రతస్తదా || 1.14.31 ||

పశూనాం త్రిశతం తత్ర యూపేషు నియతం తదా |  
అశ్వరత్నోత్తమం తత్ర రాజ్ఞో దశరథస్య హా || 1.14.32 ||

కౌసల్యా తం హయం తత్ర పరిచర్య సమంతతః |  
కృపాణైర్విససారైనం త్రిభిః పరమయా ముదా || 1.14.33 ||

పతత్త్రిణా తదా సార్థం సుస్థితేన చ చేతసా |  
అవసద్ రజనీమేకాం కౌసల్యా ధర్మకామ్యయా || 1.14.34 ||

హోతాధ్వర్యుస్తథోద్ధాతా హస్తేన సమయోజయన్ |  
మహిష్యా పరివృత్త్యాథ వావతామపరాం తథా || 1.14.35 ||

పతత్త్రిణస్తస్య వపాముద్భృత్య నియతేంద్రియః |  
ఋత్విక్ష్పరమసంపన్నః శ్రపయామాస శాస్త్రతః || 1.14.36 ||

ధూమగంధం వపాయాస్తు జిఘ్రుతి స్మ నరాధిపః |  
యథాకాలం యథాన్యాయం నిర్ణుదన్ పాపమాత్మనః || 1.14.37 ||

హయస్య యాని చాంగాని తాని సర్వాణి బ్రాహ్మణాః |  
అగ్నౌ ప్రాస్యంతి విధివత్ సమస్తాః షోడశర్త్విజః || 1.14.38 ||

ప్లక్షశాఖాసు యజ్ఞానామన్యేషాం క్రియతే హవిః |  
అశ్వమేధస్య యజ్ఞస్య వైతసో భాగ ఇష్యతే || 1.14.39 ||

త్యహోఽశ్వమేధః సంఖ్యాతః కల్పసూత్రేణ బ్రాహ్మణైః |  
చతుష్టోమమహస్తస్య ప్రథమం పరికల్పితం || 1.14.40 ||

ఉక్త్యం ద్వితీయం సంఖ్యాతమతిరాత్రం తథోత్తరం |  
కారితాస్తత్ర బహవో విహితాః శాస్త్రదర్శనాత్ || 1.14.41 ||

జ్యోతిష్టోమాయుషీ చైవమతిరాత్రౌ చ నిర్మితౌ |  
అభిజిద్విశ్వజిచ్చైవమాష్టోర్యామౌ మహాక్రతుః || 1.14.42 ||

ప్రాచీం హోత్రే దదౌ రాజా దిశం స్వకులవర్ధనః |  
అధ్వర్యవే ప్రతీచీం తు బ్రహ్మణే దక్షిణాం దిశం || 1.14.43 ||

ఉద్ధాత్రే తు తథోదీచీం దక్షిణైషా వినిర్మితౌ |  
అశ్వమేధే మహాయజ్ఞే స్వయంభూవిహితే పురా || 1.14.44 ||

క్రతుం సమాప్య తు తదా న్యాయతః పురుషర్షభః |  
ఋత్విగ్భ్యో హి దదౌ రాజా ధరాం తాం కులవర్ధనః || 1.14.45 ||

ఏవం దత్త్వా ప్రహృష్టోఽభూచ్ఛ్రీమానిక్ష్వాకునందనః |  
ఋత్విజస్త్యబ్రువన్ సర్వే రాజానం గతకిల్బిషం || 1.14.46 ||

భవానేవ మహీం కృత్స్నామేకో రక్షితుమర్హతి |  
న భూమ్యా కార్యమస్మాకం నహి శక్తాః స్మ పాలనే || 1.14.47 ||

రతాః స్వాధ్యాయకరణే వయం నిత్యం హి భూమిప |  
నిష్క్రయం కించిదేవేహ ప్రయచ్ఛతు భవానితి || 1.14.48 ||

మణిరత్నం సువర్ణం వా గావో యద్వా సముద్యతం |  
తత్ ప్రయచ్ఛ నృపశ్రేష్ఠ ధరణ్యా న ప్రయోజనం || 1.14.49 ||

ఏవముక్తో నరపతిర్బ్రాహ్మణైర్వేదపారగైః |  
గవాం శతసహస్రాణి దశ తేభ్యో దదౌ నృపః || 1.14.50 ||

దశకోటిం సువర్ణస్య రజతస్య చతుర్గుణం |  
ఋత్విజస్తు తతః సర్వే ప్రదదుః సహితా వసు || 1.14.51 ||

ఋష్యశృంగాయ మునయే వసిష్ఠాయ చ ధీమతే |  
తతస్తే న్యాయతః కృత్వా ప్రవిభాగం ద్విజోత్తమాః || 1.14.52 ||

సుప్రీతమనసః సర్వే ప్రత్యూచుర్ముదితా భృశం |  
తతః ప్రసర్పకేభ్యస్తు హిరణ్యం సుసమాహితః || 1.14.53 ||

జాంబూనదం కోటిసంఖ్యం బ్రాహ్మణేభ్యో దదౌ తదా |  
దరిద్రాయ ద్విజాయాథ హస్తాభరణముత్తమం || 1.14.54 ||

కస్మైచిద్ యాచమానాయ దదౌ రాఘవనందనః |  
తతః ప్రీతేషు విధివద్ ద్విజేషు ద్విజవత్సలః || 1.14.55 ||

ప్రణామమకరోత్ తేషాం హర్షవ్యాకులీతేంద్రియః |  
తస్యాశిషోఽథ వివిధా బ్రాహ్మణైః సముదాహృతాః || 1.14.56 ||

ఉదారస్య నృవీరస్య ధరణ్యాం పతితస్య చ |  
తతః ప్రీతమనా రాజా ప్రాప్య యజ్ఞమనుత్తమం || 1.14.57 ||

పాపాపహం స్వర్నయనం దుస్తరం పార్థివర్షభైః |  
తతోఽబ్రవీదృష్యశృంగం రాజా దశరథస్తదా || 1.14.58 ||

కులస్య వర్ధనం తత్ తు కర్తుమర్హసి సువ్రత |  
తథేతి చ స రాజానమువాచ ద్విజసత్తమః |  
భవిష్యంతి సుతా రాజంశ్చత్వారస్తే కులోద్వహాః || 1.14.59 ||

స తస్య వాక్యం మధురం నిశమ్య  
 ప్రణమ్య తస్మై ప్రయతో నృపేంద్రః |  
 జగామ హర్షం పరమం మహాత్మా  
 తమృష్యశృంగం పునరప్యవాచ || 1.14.60 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే బాలకాండే చతుర్దశః సర్గః ||